

SET-2

Series SSO/2

कोड नं. 2/2/2
Code No.

रोल नं.

Roll No.

--	--	--	--	--	--	--

परीक्षार्थी कोड को उत्तर-पुस्तिका के मुख-पृष्ठ पर अवश्य लिखें।

- कृपया जाँच कर लें कि इस प्रश्न-पत्र में मुद्रित पृष्ठ 8 हैं।
- प्रश्न-पत्र में दाहिने हाथ की ओर दिए गए कोड नम्बर को छात्र उत्तर-पुस्तिका के मुख-पृष्ठ पर लिखें।
- कृपया जाँच कर लें कि इस प्रश्न-पत्र में 14 प्रश्न हैं।
- कृपया प्रश्न का उत्तर लिखना शुरू करने से पहले, प्रश्न का क्रमांक अवश्य लिखें।
- इस प्रश्न-पत्र को पढ़ने के लिए 15 मिनट का समय दिया गया है। प्रश्न-पत्र का वितरण पूर्वाह्न में 10.15 बजे किया जाएगा। 10.15 बजे से 10.30 बजे तक छात्र केवल प्रश्न-पत्र को पढ़ेंगे और इस अवधि के दौरान वे उत्तर-पुस्तिका पर कोई उत्तर नहीं लिखेंगे।

हिन्दी (केन्द्रिक)

HINDI (Core)

निर्धारित समय : 3 घण्टे

Time allowed : 3 hours

अधिकतम अंक : 100

Maximum Marks : 100

खण्ड क

1. निम्नलिखित काव्यांश को पढ़कर पूछे गए प्रश्नों के उत्तर दीजिए :

1×5=5

शांति नहीं तब तक, जब तक
सुख-भाग न सबका सम हो।
नहीं किसी को बहुत अधिक हो
नहीं किसी को कम हो।
स्वत्व माँगने से न मिले,
संघात पाप हो जाएँ।
बोलो धर्मराज, शोषित वे



जिएँ या कि मिट जाएँ ?
न्यायोचित अधिकार माँगने
से न मिले, तो लड़ के
तेजस्वी छीनते समय को,
जीत, या कि खुद मर के ।
किसने कहा पाप है ? अनुचित
स्वत्व-प्राप्ति-हित लड़ना ?
उठा न्याय का खड्ग समर में
अभय मारना-मरना ?

- (क) कवि के अनुसार शांति के लिए क्या आवश्यक शर्त है ?
- (ख) युद्ध क्षेत्र को तेजस्वी किस प्रकार छीन लेते हैं ?
- (ग) न्यायोचित अधिकार के लिए मनुष्य को क्या करना चाहिए ?
- (घ) कृष्ण युधिष्ठिर को युद्ध के लिए क्यों प्रेरित कर रहे हैं ?
- (ङ) यदि आपको अधिकार से अन्यायपूर्वक वंचित किया जाता है तो आपको क्या करना चाहिए ?

2. निम्नलिखित गद्यांश को पढ़कर पूछे गए प्रश्नों के उत्तर दीजिए :

15

भारत प्राचीनतम संस्कृति का देश है । यहाँ दान पुण्य को जीवनमुक्ति का अनिवार्य अंग माना गया है । जब दान देने को धार्मिक कृत्य मान लिया गया तो निश्चित तौर पर दान लेने वाले भी होंगे । हमारे समाज में भिक्षावृत्ति की ज़िम्मेदारी समाज के धर्मात्मा, दयालु व सज्जन लोगों की है ।

भारतीय समाज में दान लेना व दान देना – दोनों धर्म के अंग माने गए हैं । कुछ भिखारी खानदानी होते हैं क्योंकि पुशतों से उनके पूर्वज धर्म स्थानों पर अपना अड्डा जमाए हुए हैं । कुछ भिखारी अन्तर्राष्ट्रीय स्तर के हैं जो देश में छोटी-सी विपत्ति आ जाने पर भीख का कटोरा लेकर भ्रमण के लिए निकल जाते हैं । इसके अलावा अनेक श्रेणी के और भी भिखारी होते हैं ।

कुछ भिखारी परिस्थिति से बनते हैं तो कुछ बना दिए जाते हैं । कुछ शौकिया भी । इस व्यवसाय में आ गए हैं । जन्मजात भिखारी अपने स्थान निश्चित रखते हैं । कुछ भिखारी



अपनी आमदनी वाली जगह दूसरे भिखारी को किराए पर देते हैं। आधुनिकता के कारण अनेक वृद्ध मज़बूरीवश भिखारी बनते हैं। ग़रीबी के कारण बेसहारा लोग भीख माँगने लगते हैं। काम न मिलना भी भिक्षावृत्ति को जन्म देता है। कुछ अपराधी बच्चों को उठा ले जाते हैं तथा उनसे भीख मँगवाते हैं। वे इतने हैवान हैं कि भीख माँगने के लिए बच्चों का अंग-भंग भी कर देते हैं।

भारत में भिक्षा का इतिहास बहुत पुराना है। देवराज इन्द्र व विष्णु श्रेष्ठ भिक्षुकों में थे। इन्द्र ने कर्ण से अर्जुन की रक्षा के लिए उनके कवच व कुण्डल ही भीख में माँग लिए। विष्णु ने वामन अवतार लेकर भीख माँगी। धर्मशास्त्रों ने दान की महिमा का बढ़ा-चढ़ाकर वर्णन किया जिसके कारण भिक्षावृत्ति को भी धार्मिक मान्यता मिल गई। पूजा-स्थल, तीर्थ, रेलवे स्टेशन, बस-स्टैण्ड, गली-मुहल्ले-आदि हर जगह भिखारी दिखाई देते हैं। इस कार्य में हर आयु का व्यक्ति शामिल है। साल-दो साल के दुध मुँहे बच्चे से लेकर अस्सी-नब्बे वर्ष के बूढ़े तक को भीख माँगते देखा जा सकता है।

भीख माँगना भी एक कला है, जो अभ्यास या सूक्ष्म निरीक्षण से सीखी जा सकती है। अपराधी बाकायदा इस काम की ट्रेनिंग देते हैं। भीख रोककर, गाकर, आँखें दिखाकर या हँसकर भी माँगी जाती है। भीख माँगने के लिए इतना आवश्यक है कि दाता के मन में करुणा जगे। अपंगता, कुरूपता, अशक्तता, वृद्धावस्था आदि देखकर दाता करुणामय होकर परंपरानिर्वाह कर पुण्य प्राप्त करता है।

- (क) गद्यांश का समुचित शीर्षक दीजिए। 1
- (ख) “भारत में भिक्षा का इतिहास प्राचीन है” – सप्रमाण सिद्ध कीजिए। 2
- (ग) “भीख माँगना एक कला है” – इस कला के विविध रूपों का उल्लेख कीजिए। 2
- (घ) समाज में भिक्षावृत्ति बढ़ाने में हमारी मान्यताएँ किस प्रकार सहायक होती हैं? 2
- (ङ) भिखारी व्यवसाय के विभिन्न स्वरूपों का उल्लेख कीजिए। 2
- (च) भिखारी दाता के मन में किस भाव को जगाते हैं और क्यों? 2
- (छ) आपके विचार से भिक्षावृत्ति से कैसे छुटकारा पाया जा सकता है? 2
- (ज) उपसर्ग-प्रत्यय अलग कीजिए : 1
- बाकायदा, धार्मिक।
- (झ) संयुक्त वाक्य में बदलिए – ग़रीबी के कारण बेसहारा लोग भीख माँगने लगते हैं। 1



खण्ड ख

3. निम्नलिखित में से किसी एक विषय पर निबन्ध लिखिए : 5
- (क) विज्ञापनों का संसार
(ख) वन रहेंगे – हम रहेंगे
(ग) शिक्षा का अधिकार
(घ) अबला नहीं है नारी

4. मोहल्ले में नए आए कुछ नवयुवकों की गतिविधियों पर आपको संदेह है और आपने ऐसी गतिविधियों को कैमरे में कैद भी किया है। संदेह का आधार बताते हुए पुलिस आयुक्त को उपयुक्त क़दम उठाने के लिए पत्र लिखिए। 5

अथवा

यातायात नियमों की अनदेखी करना कुछ युवकों का शौक बनता जा रहा है, जिससे नियम-पालन करने वाले नागरिकों को असुविधा होती है। इस मुद्दे की चर्चा करते हुए किसी प्रतिष्ठित समाचार-पत्र के संपादक को पत्र लिखिए।

5. निम्नलिखित प्रश्नों के उत्तर लिखिए : 1×5=5
- (क) संचार प्रक्रिया में फीडबैक किसे कहते हैं और इसका क्या महत्त्व है ?
(ख) समाचार शब्द को परिभाषित कीजिए।
(ग) इंटरनेट की लोकप्रियता के दो कारणों का उल्लेख कीजिए।
(घ) किसी समाचार की प्रस्तुति में जनरुचि का क्या महत्त्व है ?
(ङ) संपादन में वस्तुपरकता से क्या तात्पर्य है ?

6. 'मेट्रो रेल का सफ़र' अथवा 'बदलते गाँव' पर एक आलेख लिखिए। 5

7. 'विलुप्त होती गौरैया' अथवा 'काम पर जाते बच्चे' विषय पर एक फ़ीचर का आलेख लिखिए। 5



खण्ड ग

8. निम्नलिखित काव्यांश को पढ़कर पूछे गए प्रश्नों के उत्तर दीजिए :

2×4=8

मैं निज रोदन में राग लिए फिरता हूँ,
शीतल वाणी में आग लिए फिरता हूँ,
हों जिस पर भूपों के प्रासाद निछावर,
मैं वह खंडहर का भाग लिए फिरता हूँ ।

- (क) शीतल वाणी में आग का क्या तात्पर्य है ?
- (ख) कवि ने खंडहर का भाग किसे कहा है और क्यों ?
- (ग) राजमहल न्यौछावर होने से क्या आशय है और वे किस पर न्यौछावर होते हैं ?
- (घ) 'मेरा जीवन विरुद्धों का सामंजस्य है' – यह बात कवि ने कैसे समझाई है ?

अथवा

अंगना-अंग से लिपटे भी
आतंक अंक पर काँप रहे हैं
धनी, वज्र-गर्जन से बादल ?
त्रस्त नयन मुख ढाँप रहे हैं ।
जीर्ण बाहु, है शीर्ण शरीर,
तुझे बुलाता कृषक अधीर
ऐ विप्लव के वीर!

- (क) कौन लोग विलासिता में डूबे हुए हैं ? वे क्यों भयभीत हैं ?
- (ख) 'विप्लव के वीर' किसे कहा गया है ? क्यों ?
- (ग) किसान की दशा कैसी हो गई है ? इसका कारण क्या है ?
- (घ) बादलों को बुलाने में किसान की अधीरता का कारण स्पष्ट कीजिए ।



9. निम्नलिखित काव्यांश को पढ़कर प्रश्नों के उत्तर दीजिए :

2×3=6

छोटा मेरा खेत चौकोना
कागज़ का एक पन्ना,
कोई अंधड़ कहीं से आया
क्षण का बीज वहाँ बोया गया ।

- (क) खेत और कागज़ की तुलना का आधार स्पष्ट कीजिए ।
(ख) अंधड़ और बीज का प्रतीकार्थ स्पष्ट कीजिए ।
(ग) काव्यांश की भाषा की दो विशेषताएँ लिखिए ।

अथवा

आँगन में ठुनक रहा है ज़िदयाया है
बालक तो हई चाँद पर ललचाया है
दर्पण उसे दे के कह रही है माँ
देख आईने में चाँद उतर आया है ।

- (क) काव्यांश की भाषा की लाक्षणिकता और लोकतत्त्व पर टिप्पणी कीजिए ।
(ख) यह किस छंद में लिखा गया है तथा उसका क्या लक्षण है ?
(ग) काव्यांश का भाव-सौंदर्य स्पष्ट कीजिए ।

10. निम्नलिखित में से किन्हीं दो प्रश्नों के उत्तर दीजिए :

3+3=6

- (क) 'आत्मपरिचय' कविता के आधार पर कवि की परिचायक तीन विशेषताओं का उल्लेख कीजिए ।
(ख) बात यदि सीधी थी तो उलझ कैसे गई ? 'बात और भाषा के संबंध पर' कविता के आधार पर टिप्पणी कीजिए ।
(ग) 'बगुलों के पंख' कविता के आधार पर साँझ के प्राकृतिक सौंदर्य का चित्रण अपने शब्दों में कीजिए ।



11. निम्नलिखित गद्यांश को पढ़कर पूछे गए प्रश्नों के उत्तर दीजिए :

2×4=8

रात्रि की विभीषिका को सिर्फ पहलवान की ढोलक ही ललकारकर चुनौती देती रहती थी। पहलवान संध्या से सुबह तक, चाहे जिस खयाल से ढोलक बजाता हो, किंतु गाँव के अर्द्धमृत, औषधि-उपचार-पथ्य-विहीन प्राणियों में वह संजीवनी शक्ति ही भरती थी। बूढ़े-बच्चे जवानों की शक्तिहीन आँखों के आगे दंगल का दृश्य नाचने लगता था। स्पंदन-शक्ति-शून्य स्नायुओं में भी बिजली दौड़ जाती थी। अवश्य ही ढोलक की आवाज़ में न तो बुखार हटाने का कोई गुण था और न महामारी की सर्वनाश शक्ति को रोकने की शक्ति ही, पर इसमें संदेह नहीं कि मरते हुए प्राणियों को आँख मूँदते समय कोई तकलीफ़ नहीं होती थी, मृत्यु से वे डरते नहीं थे।

- (क) पहलवान की ढोलक किसे ललकारती थी और क्यों ?
- (ख) मरणासन्न लोगों पर ढोलक का क्या प्रभाव पड़ता था ?
- (ग) लेखक ने दंगल के दृश्य की चर्चा किस उद्देश्य से की है ?
- (घ) महामारी की सर्वनाशक शक्ति के सामने ढोलक की भूमिका समझाइए।

अथवा

भारतीय कला और सौन्दर्यशास्त्र को कई रसों का पता है, उनमें से कुछ रसों का किसी कलाकृति में साथ-साथ पाया जाना श्रेयस्कर भी माना गया है, जीवन में हर्ष और विषाद आते रहते हैं यह संसार की सारी सांस्कृतिक परंपराओं को मालूम है, लेकिन करुणा का हास्य में बदल जाना एक ऐसे रस-सिद्धान्त की माँग करता है जो भारतीय परंपराओं में नहीं मिलता। 'रामायण' और 'महाभारत' में जो हास्य है वह दूसरों पर है और अधिकांशतः वह परसंताप से प्रेरित है। जो करुणा है वह अकसर सद्व्यक्तियों के लिए और कभी-कभार दुष्टों के लिए है। संस्कृत नाटकों में जो विदूषक है वह राजव्यक्तियों से कुछ बदतमीजियाँ अवश्य करता है, किंतु करुणा और हास्य का सामंजस्य उसमें भी नहीं है। अपने ऊपर हँसने और दूसरों में भी वैसा ही माद्दा पैदा करने की शक्ति भारतीय विदूषक में कुछ कम ही नज़र आती है।

- (क) भारत में हास्य रस को परसंताप से प्रेरित क्यों कहा गया है ?
- (ख) करुणा और हास्य का अभाव भारतीय परंपराओं के साथ क्यों नहीं दिखाई देता ?
- (ग) भारतीय सौन्दर्यशास्त्र में सामान्यतः करुणा के पात्र कौन हैं और क्यों ?
- (घ) विदूषक का क्या तात्पर्य है ? भारतीय विदूषक की विशेषता क्या बताई गई है ?



12. निम्नलिखित प्रश्नों में से किन्हीं चार प्रश्नों के उत्तर लिखिए : 3×4=12
- (क) भक्तिन अपनी जिठानियों की घृणा और उपेक्षा का शिकार क्यों बनी ? उनके कोप का फल भक्तिन को किस रूप में भुगतना पड़ा ?
- (ख) किस प्रकार के व्यक्ति बाज़ार को सार्थकता देते हैं और कैसे ?
- (ग) राजा साहब की कृपा का पात्र रहते हुए लुट्टन पहलवान की जीवनचर्या पर प्रकाश डालिए ।
- (घ) “ ‘नमक’ कहानी में भारत और पाक की जनता के आरोपित भेदभावों के बीच मोहब्बत का नमकीन स्वाद मिला हुआ है ।” सिद्ध कीजिए ।
- (ङ) लेखक ने शिरीष को कालजयी अवधूत क्यों कहा है ? स्पष्ट कीजिए ।
13. (क) ‘जूझ’ कहानी के शीर्षक का औचित्य सिद्ध कीजिए । 5
- (ख) ऐन फ्रेंक और पीटर के आपसी सम्बन्धों पर प्रकाश डालिए । 5
14. ‘डायरी के पन्ने’ में ऐन फ्रेंक ने महिलाओं की सामाजिक स्थिति पर जो विचार व्यक्त किए हैं, उनका विवेचन जीवन-मूल्यों की दृष्टि से कीजिए । आज उन मूल्यों और परिस्थितियों में कितना परिवर्तन आ सका है ? विस्तार से समझाइए । 5

